



കേരള സർക്കാർ

ഇൻഫർമേഷൻ & പബ്ലിക് റിലേഷൻസ് വകുപ്പ്

ജനുവരി		
JANUARY	20	2018

ശബരിമല പത്രക്കുറിപ്പ്



മീഡിയ സെന്റർ ഫോൺ : 04735-202664

www.prd.kerala.gov.in, prdsannidanam2018@gmail.com

ശബരിമല മണ്ഡല-മകരവിളക്ക് മഹോത്സവം സമാപിച്ചു

ശബരിമല: മണ്ഡല-മകരവിളക്ക് മഹോത്സവം, ജനുവരി 19ന് രാത്രി, മാളികപ്പുറത്ത് നടന്ന ഗുരുതിയോടെ സമാപിച്ചു. ഹരിവരാസനം ചൊല്ലി നടയടച്ചതിന് ശേഷം പന്തളം രാജപ്രതിനിധി തൃക്കേട്ട തിരുനാൾ രാജരാജവർമ്മയുടെ സാന്നിധ്യത്തിലാണ് ഗുരുതിതർപ്പണം നടന്നത്.

മഞ്ഞളും ചുണ്ണാമ്പും ചേർന്ന നിണമാണ് ഗുരുതി. ദേവ ചൈതന്യവർധന, തെറ്റുകുറ്റങ്ങൾക്ക് പ്രായശ്ചിത്തം എന്നിവയ്ക്കാണ് ഗുരുതി തർപ്പണം നടത്തുന്നത്. കീഴാചാരപ്രകാരം റാന്നി കുന്നയ്ക്കാട്ട് കുറുപ്പന്മാർക്കാണ് ഇതിനുള്ള അവകാശം. ജെ അജിത്കുമാർ, ജെ ജയകുമാർ, ജെ രതീഷ്കുമാർ എന്നിവരും സഹായികളും ചേർന്നാണ് ഇത്തവണ ഗുരുതി തയ്യാറാക്കി, തർപ്പണം നടത്തിയത്. ഗുരുതി കഴിഞ്ഞ്, രാജപ്രതിനിധി പോയശേഷം, രാത്രി പിന്നീടാർക്കും മാളികപ്പുറത്തേയ്ക്ക് പ്രവേശനമുണ്ടായില്ല.

20ന് പുലർച്ചെ നട തുറന്ന് ഗണപതി ഹോമത്തിന് ശേഷം പന്തളം രാജപ്രതിനിധി തൃക്കേട്ട തിരുനാൾ രാജരാജവർമ്മ ദർശനം നടത്തി. മേൽശാന്തി നടയടച്ച് രാജപ്രതിനിധിക്ക് താക്കോൽ കൈമാറി. രാജപ്രതിനിധി അടുത്ത ഒരു വർഷത്തേക്കുള്ള ചെലവിനായി ഒരു കിഴി പണവും ക്ഷേത്രത്തിന്റെ താക്കോലും ആചാരപ്രകാരം കൈമാറി. തിരുവാഭരണങ്ങൾ അതിനു മുമ്പായി തിരിച്ച് കാൽനടയായി പന്തളം കൊട്ടാരത്തിലേക്ക് എഴുന്നള്ളിച്ചു.

(പി.ആർ. ശബരി 489)

തിരുവിതാംകൂർ ദേവസ്വം ബോർഡിന്റെ നന്ദി

ശബരിമല: ശബരിമല ധർമ്മശാസ്താ ക്ഷേത്രത്തിലെ മണ്ഡലപൂജ-മകര വിളക്ക് മഹോത്സവ തീർത്ഥാടന കാലം വിജയകരമാക്കുന്നതിന് അകമഴിഞ്ഞ സഹായം നൽകിയ വിവിധ സർക്കാർ വകുപ്പുകൾക്കും ജില്ലാ ഭരണകൂടത്തിനും തിരുവിതാംകൂർ ദേവസ്വം ബോർഡ് പ്രസിഡന്റ് എ. പത്മകുമാർ, ബോർഡ് അംഗങ്ങളായ കെ. രാഘവൻ, കെ.പി ശങ്കരദാസ് എന്നിവർ നന്ദി അറിയിച്ചു. കൂടാതെ കേരള പൊലീസ്, ആർ.എ.എഫ്, എൻ.ഡി.ആർ.എഫ് എന്നീ കേന്ദ്ര പൊലീസ് സേനകളുടെ അംഗങ്ങൾ, ശബരിമല സാനിറ്റേഷൻ സൊസൈറ്റി, അഖില ഭാരത അയ്യപ്പ സേവാ സംഘം, മാധ്യമ പ്രവർത്തകർ തുടങ്ങിയവർക്കും നന്ദി അറിയിച്ചു.

പൂങ്കാവനത്തിൽ അവസാനഘട്ട ശുചീകരണവും പൂർത്തിയാക്കി വിശുദ്ധി സേന മലയിറങ്ങി

ശബരിമല: മണ്ഡല-മകര വിളക്ക് മഹോത്സവത്തിന് ശേഷം ശബരിമല നടയടച്ച ശനിയാഴ്ച സ്വാമി അയ്യപ്പന്റെ പൂങ്കാവനത്തിൽ അവസാനഘട്ട ശുചീകരണവും നടത്തി വിശുദ്ധിസേന മലയിറങ്ങി. ഇരുപത്തിയഞ്ചാം വർഷത്തിലേക്ക് കടക്കുന്ന ശബരിമല സാനിറ്റേഷൻ സൊസൈറ്റിയുടെ (എസ്.എസ്.എസ്) കീഴിലാണ് തമിഴ്നാട്ടുകാരായ എണ്ണൂറോളം അയ്യപ്പ ഭക്തർ വിശുദ്ധി സേനാംഗങ്ങളായി ശബരിമലയിലും പമ്പയിലും നിലയ്ക്കലിലും പന്തളത്തും കുളനടയിലും ആത്മാർപ്പണം നടത്തുന്നത്. 24 വർഷം തുടർച്ചയായി വിശുദ്ധി സേനാംഗങ്ങളായി പ്രവർത്തിച്ചവരെ പത്തനംതിട്ട ജില്ലാ ഭരണകൂടം വെള്ളിയാഴ്ച പമ്പയിൽ നടന്ന ചടങ്ങിൽ ആദരിച്ചു.

ഈ വർഷം സന്നിധാനത്ത് 300 പേരും പമ്പയിൽ 315 പേരും നിലയ്ക്കലിൽ 150 പേരും പന്തളത്ത് 25 പേരും കുളനടയിൽ 10 പേരുമാണ് സേവനം നടത്തിയത്. പമ്പ, സന്നിധാനം പ്രദേശങ്ങൾ 27 മേഖലകളായി തിരിച്ച് 10 മുതൽ 40 വരെയുള്ള വിശുദ്ധി സേനാംഗങ്ങളുടെ നേതൃത്വത്തിലാണ് ശുചീകരണ പ്രവർത്തനം നടത്തിയത്. അപ്പാച്ചിമേട്-മരക്കുട്ടം, മരക്കുട്ടം-സബ്ബേ, മരക്കുട്ടം-ശരംകുത്തി, മരക്കുട്ടം-ചരൽമേട്, നടപ്പന്തൽ, പതിനെട്ടാംപടിക്ക് താഴെ, ഭസ്മക്കുളം, പാറിത്താവളം, മാലിന്യ സംസ്കരണ പ്ലാന്റ്-ബെയ്ലി പാലം എന്നീ ഒമ്പത് മേഖലകളാക്കി സന്നിധാനത്തെ തിരിച്ചായിരുന്നു പ്രവർത്തനം. നടപ്പന്തൽ, പതിനെട്ടാംപടിക്ക് താഴെ, ഭസ്മക്കുളം, പാറിത്താവളം എന്നിവിടങ്ങളിൽ മുഴുവൻ സമയവും ബാക്കിയിടങ്ങളിൽ രാവിലെ ആറ് മുതൽ വൈകീട്ട് ആറ് മണി വരെയുമായിരുന്നു പ്രവർത്തനം.

മാലിന്യം തുത്തുവാരി ട്രാക്ടർ പാതയിൽ വെച്ചിരിക്കുന്ന ചവറ്റു കൂട്ടയിൽ നിക്ഷേപിക്കുകയാണ് ഇവർ ചെയ്യുന്നത്. ഇത് ജൈവ മാലിന്യം, പ്ലാസ്റ്റിക് എന്നിങ്ങനെ വേർതിരിക്കുന്നു. ഭക്ഷണവശിഷ്ടം കൂഴിച്ചിടുകയും പ്ലാസ്റ്റിക് ഒഴികെയുള്ളവ പാറിത്താവളത്ത് സ്ഥാപിച്ച ഇൻസിനറേറ്ററിൽ കത്തിക്കുകയും ചെയ്യുന്നു. ഓരോ മേഖലയിലെ സംഘത്തിനും തലവനും ജില്ലാ കലക്ടർ നിയമിച്ച സൂപ്പർവൈസറുമുണ്ട്. ജൂനിയർ ഹെൽത്ത് ഇൻസ്പെക്ടറോ വില്ലേജ് ഓഫീസറോ ആണ് സൂപ്പർ വൈസറായി പ്രവർത്തിക്കുന്നതെന്ന് സന്നിധാനം ഡ്യൂട്ടി മജിസ്ട്രേറ്റ് സന്തോഷ് പറഞ്ഞു. ഡ്യൂട്ടി മജിസ്ട്രേറ്റിന്റെ കീഴിൽ എല്ലാ ദിവസവും അവലോകനവും നടത്തിയിരുന്നു.

പെരിയാർ കടുവ സംരക്ഷണ കേന്ദ്രത്തിനകത്തെ കാണനക്ഷേത്രമായ

ശബരിമലയുടെ വിശുദ്ധി കാത്തുസൂക്ഷിക്കാൻ പത്തനംതിട്ട ജില്ലാ കളക്ടർ ചെയർമാനും ജില്ലാ പോലീസ് മേധാവി വൈസ് ചെയർമാനും അടൂർ ആർ.ഡി.ഒ മെമ്പർ സെക്രട്ടറിയുമായി 1995ലാണ് എസ്.എസ്.എസ് രൂപീകരിച്ചത്. മണ്ഡല-മകരവിളക്ക് ഉത്സവകാലയളവിൽ ശബരിമല സന്നിധാനവും പമ്പയും ശുചിയായി സൂക്ഷിക്കുക, പരിസ്ഥിതി സംരക്ഷണത്തിന്റെയും സാമൂഹിക ശുചിത്വത്തിന്റെയും പ്രാധാന്യം തീർത്ഥാടകരിലെത്തിക്കുക എന്നിവയായിരുന്നു ലക്ഷ്യങ്ങൾ. സൊസൈറ്റിയുടെ ശുചീകരണ പ്രവർത്തകരെ വിശുദ്ധി സേനാംഗങ്ങൾ എന്ന് വിളിച്ചു വന്നു.

ആദ്യ വർഷം 125 വിശുദ്ധി സേനാംഗങ്ങളാണ് എത്തിയതെങ്കിൽ കഴിഞ്ഞ മൂന്ന് വർഷമായി 800 പേരുടേതാണ്. തമിഴ്നാട്ടിലെ സേലം, മധുര എന്നീ സ്ഥലങ്ങളിൽ നിന്ന് അയ്യപ്പ സേവാസംഘം തമിഴ്നാട് ഘടകത്തിന്റെ ചുമതലയിലാണ് വിശുദ്ധി സേനാംഗങ്ങൾ എത്തുന്നത്. സർക്കാർ ഗ്രാന്റ്, ദേവസ്വം ബോർഡിൽ നിന്നുള്ള ഗ്രാന്റ്, വ്യക്തികളിൽ നിന്നും സംഘടനകളിൽ നിന്നുമുള്ള സംഭാവനകൾ എന്നിവ ഉപയോഗിച്ചാണ് എസ്.എസ്.എസിന്റെ പ്രവർത്തനങ്ങൾക്കാവശ്യമായ തുക കെട്ടുവെക്കുന്നത്. വിശുദ്ധി സേനാംഗങ്ങളുടെ ആഭിമുഖ്യത്തിൽ നടത്തുന്ന ശുചീകരണത്തിന് പുറമേ മിഷൻ ഗ്രീൻ ശബരിമലയുടെ ഭാഗമായി വിവിധ സന്നദ്ധ സംഘടനകളുടെ നേതൃത്വത്തിലുള്ള ശുചീകരണങ്ങളും കുറെ വർഷങ്ങളായി ശബരിമലയിൽ നടന്നുവരുന്നു.

വിശുദ്ധി സേനാംഗങ്ങളുടെ ഓണറേറിയം ബാങ്ക് വഴിയാണ് വിതരണം ചെയ്യുന്നത്. സേനാംഗങ്ങൾക്കുള്ള യൂണിഫോം ഉൾപ്പെടെയുള്ള കാര്യങ്ങൾ സാനിറ്റേഷൻ സൊസൈറ്റിയാണ് നൽകുന്നത്. താമസം, ഭക്ഷണം എന്നിവ ദേവസ്വം ബോർഡ് നൽകുന്നു. അയ്യപ്പസേവനം വ്രതനിഷ്ഠപോലെ ഏറ്റെടുത്ത് മാലയിട്ടാണ് ഇവരെത്തുന്നത്. ഇവരിൽ ബിരുദധാരികളും പഞ്ചായത്ത് അംഗങ്ങളും അടക്കമുണ്ട്.

(പി.ആർ. ശബരി 490)

സന്നിധാനത്ത് ജാഗ്രതയുടെ കവചമൊരുക്കി അഗ്നി രക്ഷാസേന

ശബരിമല: അയ്യപ്പ ദർശനത്തിനെത്തുന്ന ഓരോ തീർത്ഥാടകന്റെയും സുരക്ഷ ഉറപ്പാക്കാൻ ജാഗ്രതയുടെ കവചമൊരുക്കി കേന്ദ്ര, സംസ്ഥാന പോലീസ് സേനകൾക്കൊപ്പം ശബരിമലയിൽ സദാസമയവും കർമ്മനിരതരായിരുന്നു ഈ തീർത്ഥാടനകാലത്തും അഗ്നി രക്ഷാസേന. സന്നിധാനം, പമ്പ, എരുമേലി, പ്ലാപ്പള്ളി, കാളകെട്ടി, പന്തളം, പുൽമേട് ഉൾപ്പെടെ അയ്യപ്പൻമാരുടെ സാന്നിധ്യമുള്ളതും സുരക്ഷ ഉറപ്പാക്കേ തുമായ എല്ലാ സ്ഥലങ്ങളിലും അഗ്നിരക്ഷാ സേന ഈ തീർത്ഥാടന കാലത്ത് പ്രവർത്തനസജ്ജമായിരുന്നു.

മരക്കൂട്ടം, ശരംകുത്തി, കെ.എസ്.ഇ.ബി, നടപ്പന്തൽ, സന്നിധാനം,

ഭസ്മക്കുളം, മാളികപ്പുറം, കൊപ്രക്കുളം, പാറിത്താവളം എന്നീ സ്ഥലങ്ങൾ കേന്ദ്രീകരിച്ചാണ് അഗ്നി രക്ഷാസേന, സന്നിധാനം സുരക്ഷാ ഡ്യൂട്ടി ഒരുക്കിയത്. പമ്പയിൽ കൺട്രോൾ റൂം കൂടാതെ അഞ്ച് ഹൈഡ്രന്റ് പോയിന്റുകൾ കേന്ദ്രീകരിച്ച് പമ്പാ മണപ്പുറം മുഴുവൻ സദാ സമയവും അഗ്നി രക്ഷാ സേനയുടെ സേവനം ലഭ്യമായിരുന്നു. അഗ്നി രക്ഷാ സേനയുടെ നേതൃത്വത്തിനും ഏകോപനത്തിനും അസി. ഡിവിഷണൽ ഓഫീസർ റാജിലുള്ള ഓഫീസർ സന്നിധാനം, പമ്പ എന്നിവിടങ്ങളിൽ സ്പെഷ്യൽ ഓഫീസറായി ഉണ്ടായിരുന്നു. സന്നിധാനത്ത് മൂന്നുറിലധികം അഗ്നി രക്ഷാ സേനാംഗങ്ങൾ 24 മണിക്കൂറും തുടർച്ചയായി ഡ്യൂട്ടി ചെയ്തു.

മകരവിളക്ക് സമയത്ത് കൂടുതൽ ജാഗ്രത പുലർത്താൻ അഗ്നി രക്ഷാസേന വകുപ്പിലെ ടെക്നിക്കൽ ഡയറക്ടർ ആർ. പ്രസാദ് മൂന്ന് ദിവസം സന്നിധാനത്ത് ക്യാമ്പ് ചെയ്ത് പ്രവർത്തനങ്ങൾക്ക് മേൽനോട്ടം വഹിച്ചു. മുൻ വർഷങ്ങളിൽ അയ്യപ്പൻമാരുടെ തിരക്കിനിടയിലൂടെ പതിനെട്ടാം പടിയുടെ സമീപമുള്ള ഇടുങ്ങിയ സ്റ്റേയർകേസ് വഴി സോപാനത്ത് എത്തിയാൽ മാത്രമേ രക്ഷാപ്രവർത്തനം സാധ്യമാകുമായിരുന്നുള്ളൂ.

ഈ തീർത്ഥാടനകാലം മുതൽ സേനയുടെ ആവശ്യപ്രകാരം സോപാനത്ത് ഫയർ ആൻഡ് റെസ്ക്യൂ പോയിന്റ് അനുവദിക്കുകയും അവിടെ ഫയർമാൻമാരുടെ സേവനം എപ്പോഴും ലഭ്യമാകും വിധം ഡ്യൂട്ടി ക്രമീകരിക്കുകയും ചെയ്തു. പ്രാഥമിക അഗ്നിശമന ഉപകരണങ്ങളായ വിവിധയിനം എക്സ്റ്റിൻഗ്വിഷറുകൾ സോപാനം ഡ്യൂട്ടി പോയിന്റിൽ സജ്ജമാക്കിയിരുന്നു. ദേഹാസ്വസ്ഥ്യം മൂലം കുഴഞ്ഞ് വീഴുന്ന അയ്യപ്പൻമാരെ നടപ്പന്തലിന് സമീപമുള്ള സന്നിധാനം ഹോസ്പിറ്റലിൽ എത്തിക്കാൻ എമർജൻസി സ്ട്രെച്ചറും ഇവിടെ സജ്ജീകരിച്ചിരുന്നു. സോപാനത്ത് ഡ്യൂട്ടിയിലുള്ളവർ വയർലെസ് സെറ്റിലൂടെ നിർദേശം നൽകിയാൽ ഉടൻ വാട്ടർ ഹൈഡ്രന്റ് തുറന്ന് വളരെ വേഗം ഹോസിലൂടെ വെള്ളം പമ്പ് ചെയ്യുവാനും പുതിയ സോപാനം ഡ്യൂട്ടി പോയിന്റ് അനുവദിച്ചതിലൂടെ സാധ്യമായി. പാറിത്താവളം, മരക്കുട്ടം, ശരംകുത്തി ഉൾപ്പെടെയുള്ള സ്ഥലങ്ങളിലും ഹൃദയസ്തംഭനം ഉൾപ്പെടെ വന്ന് കുഴഞ്ഞ് വീണ 150 ൽ അധികം അയ്യപ്പൻമാരെ അഗ്നി രക്ഷാസേന സ്ട്രെച്ചറിൽ ചുമന്ന് സന്നിധാനം ആശുപത്രിയിൽ എത്തിച്ച് രക്ഷിച്ചു.

എല്ലാ ദിവസവും ഉച്ചയ്ക്ക് സോപാനവും തിരുമൂറ്റവും പതിനെട്ടാം പടിയും ഹോസിലൂടെ ശക്തിയായി വെള്ളം പമ്പു ചെയ്ത് കഴുകി വൃത്തിയാക്കുന്നത് അഗ്നി രക്ഷാസേനയുടെ ഡ്യൂട്ടിയാണ്. പതിനെട്ടാം പടിക്ക് താഴെ അയ്യപ്പൻമാർ തേങ്ങ ഉടയ്ക്കുന്ന ഭിത്തി ഉൾപ്പെടെ നടപ്പന്തലും അഗ്നി രക്ഷാസേന കഴുകി വൃത്തിയാക്കുന്നുണ്ടായിരുന്നു. അഗ്നി രക്ഷാസേന ആഴിക്ക് ചുറ്റും രാത്രിയിലും പകലും ഹോസിലൂടെ വെള്ളം പമ്പ് ചെയ്ത് തീ നിയന്ത്രിക്കുകയും ചെയ്തിരുന്നു.

മാളികപ്പുറത്ത് ഔഷധ വെള്ളം തിളപ്പിക്കാൻ ഉപയോഗിച്ച പാചക

വാതക സിലിംഗും മരക്കൂട്ടത്തെ ഹോട്ടലിലെ പാചക വാതക സിലിംഗും ഉൾപ്പെടെ ഗ്യാസ് സിലിംഗ്ർ ചോർച്ചയിൽ ഉണ്ടായ തീ പിടിത്തങ്ങൾ സമയോചിതവും കാര്യക്ഷമവുമായ പ്രവർത്തനം കൊണ്ട് തുടക്കത്തിലേ നിയന്ത്രിക്കാൻ കഴിഞ്ഞു.

ചിരട്ടകൾ കുന്നുകൂടി കിടക്കുന്ന, നടപ്പന്തലിന് പുറകുവശത്തെ കൊപ്രക്കളത്ത് അപായ സാധ്യത മൂന്നിൽ കൂടാണ് ഈ സീസൺ മുതൽ 24 മണിക്കൂറും ഒരു ലീഡിംഗ് ഫയർമാൻ ഉൾപ്പെടെ ആറോളം ജീവനക്കാരെ ഡ്യൂട്ടിക്ക് നിയോഗിച്ചത്. കൊപ്രക്കളം, പാറിത്താവളം, ഉരൽക്കുഴി എന്നിവിടങ്ങളിലെ വനപ്രദേശത്തുൾപ്പെടെ ജ്യോതി ദർശനത്തിനായി അയ്യപ്പൻമാർ തമ്പടിക്കുകയും പാചകം ചെയ്യുവാൻ അടുപ്പ് കൂട്ടുകയും ചെയ്യുന്ന ഭാഗങ്ങളിൽ ആവശ്യമായ സുരക്ഷാ മുന്നറിയിപ്പുകൾ നൽകുകയും എക്സറ്റിംഗ്വിഷറുമായി ഫയർമാൻമാരെ ഡ്യൂട്ടിക്ക് നിയോഗിക്കുകയും ചെയ്തു.

എമർജൻസി ഓപ്പറേഷൻ സെൻററുമായി സഹകരിച്ച് പ്രവർത്തിച്ചത് കൂടാതെ 'പുണ്യം പൂങ്കാവനം' പദ്ധതിയിലും എല്ലാ അഗ്നിരക്ഷാ സേനാംഗങ്ങളും സജീവമായി സഹകരിച്ച് പ്രവർത്തിച്ചു. പമ്പയിൽ ക്രമാതീതമായി ജലനിരപ്പുയർന്നതിനെ തുടർന്ന് ത്രിവേണിയിൽ പാർക്ക് ചെയ്തിരുന്ന വാഹനങ്ങൾ ഒഴുകി പോകുന്നതു തടഞ്ഞ് അഗ്നി രക്ഷാ സേന വടം കെട്ടി കരയ്ക്കെത്തിച്ചു. അയ്യപ്പൻമാർ കൂളിക്കുന്ന കോട്ടയം, പത്തനംതിട്ട ജില്ലകളിലെ എല്ലാ കടവുകളും കേന്ദ്രീകരിച്ച് അഗ്നി രക്ഷാ സേനയിലെ സ്കൂബ് ടീമിലെ സേനാംഗങ്ങളെ 24 മണിക്കൂറും ഡ്യൂട്ടിക്ക് നിയോഗിച്ചിരുന്നതിനാൽ പരിചയമില്ലാത്ത കടവുകളിൽ അയ്യപ്പൻമാർ നീന്തുന്നത് വിലക്കുകയും ആവശ്യമായ ജലസുരക്ഷാ നിർദ്ദേശങ്ങൾ നൽകുകയും ചെയ്തു.

(പി.ആർ. ശബരി 491)

<p>വാർത്തകൾ ഇനി കാണാം... കേൾക്കാം... വായിക്കാം...</p>	 <p>PRD LIVE</p>	<p>PRD LIVE ഒരു മൊബൈൽ ആപ്ലിക്കേഷനാണ്. ആൻഡ്രോയിഡ് വേർഷനിലുള്ള എല്ലാ സ്മാർട്ട് ഫോണിലും PRD LIVE ലഭ്യമാകും. പ്ലേ സ്റ്റോറിൽ നിന്നും PRD LIVE ഡൗൺലോഡ് ചെയ്യാം.</p>
---	---	--